

ALL INDIA RADIO THIRUVANANTHAPURAM



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 06.30 PM

DATE:19-09-2024

പ്രധാനവാർത്തകൾ

- 1) പ്രധാനമന്ത്രി നരേന്ദ്ര മോദിയുടെ മൂന്ന് ദിവസത്തെ യു.എസ് സന്ദർശനത്തിന് മറ്റനാൾ തുടക്കം. ക്വാഡ്, യുഎൻ ഉച്ചകോടികളിൽ പ്രധാനമന്ത്രി പങ്കെടുക്കും.
- 2) എംപോക്സ് പ്രതിരോധ പ്രവർത്തനങ്ങൾ അവലോകനം ചെയ്യുന്നതിനായി ആരോഗ്യ മന്ത്രിയുടെ അധ്യക്ഷതയിൽ മലപ്പുറത്ത് ഇന്ന് ഉന്നതതല യോഗം ചേർന്നു.
- 3) കോഴിക്കോട് ജില്ലയിൽ വ്യാപകമായി മഞ്ഞപ്പിത്തം റിപ്പോർട്ട് ചെയ്ത സാഹചര്യത്തിൽ, പ്രതിരോധ പ്രവർത്തനങ്ങൾ ശക്തം.
- 4) മലയാളി ചാർട്ടേഡ് അക്കൗണ്ടന്റ് പുനെയിൽ മരിച്ച സംഭവത്തിൽ വിശദമായ അന്വേഷണം പുരോഗമിക്കുകയാണെന്ന് കേന്ദ്ര സഹമന്ത്രി ശോഭ കരന്തലാജെ.
- 5) ബംഗ്ലൂദേശിനെതിരായ ഒന്നാം ക്രിക്കറ്റ് ടെസ്റ്റിൽ ഇന്ത്യ 6 വിക്കറ്റ് നഷ്ടത്തിൽ 339 റൺസ് എന്ന നിലയിൽ
- 6) ISL ഫുട്ബോളിൽ ഇന്ന് ബംഗ്ലൂരു എഫ്.സി, ഹൈദരാബാദിനെ നേരിടും.

\$

പ്രധാനമന്ത്രി

പ്രധാനമന്ത്രി നരേന്ദ്ര മോദിയുടെ മൂന്ന് ദിവസത്തെ യു.എസ് സന്ദർശനത്തിന് മറ്റുനാൾ തുടക്കം. വിൽമിങ്ടണിൽ 21-ന് നടക്കുന്ന ക്വാഡ് നേതൃത്വ ഉച്ചകോടിയിൽ പ്രധാനമന്ത്രി പങ്കെടുക്കും. ലോക നേതാക്കളുമായുള്ള ഉഭയകക്ഷി ചർച്ചകളും ഇതോടനുബന്ധിച്ച് നടക്കും. തുടർന്ന് ന്യൂയോർക്കിലെത്തുന്ന പ്രധാനമന്ത്രി അമേരിക്കയിലെ ഇന്ത്യൻ സമൂഹവുമായി സംവദിക്കും. 23 ന് ഐക്യരാഷ്ട്ര പൊതുസഭയിൽ നടക്കുന്ന ഉച്ചകോടിയേയും അദ്ദേഹം അഭിസംബോധന ചെയ്യും. നല്ല നാളെയ്ക്കായി ബഹുമുഖ പരിഹാര മാർഗ്ഗങ്ങൾ എന്ന വിഷയത്തെ ആസ്പദമാക്കിയാണ് ഉച്ചകോടി സംഘടിപ്പിച്ചിരിക്കുന്നത്. അമേരിക്കയിലെ വ്യവസായ പ്രമുഖരുമായും സിഇഒ മാരുമായും ശ്രീ മോദി സംവദിക്കും.

\$

എംപോക്സ്

എം പോക്സ് പ്രതിരോധ പ്രവർത്തനങ്ങൾ അവലോകനം ചെയ്യുന്നതിനായി ആരോഗ്യ മന്ത്രിയുടെ അധ്യക്ഷതയിൽ മലപ്പുറത്ത് ഇന്ന് ഉന്നതതല യോഗം ചേർന്നു. യുഎഇ-യിൽ നിന്നെത്തി എംപോക്സ് ലക്ഷണങ്ങളോടെ ചികിത്സയിലുണ്ടായിരുന്ന വ്യക്തിയ്ക്ക് ഇന്നലെയാണ് രോഗം സ്ഥിരീകരിച്ചത്. 23 പേരാണ് നിലവിൽ രോഗിയുടെ സമ്പർക്ക പട്ടികയിലുള്ളത്. നിപ സമ്പർക്കപട്ടികയിലുള്ള 37 പേരുടെ പരിശോധനാഫലം ഇന്ന് നെഗറ്റീവായതായും റിപ്പോർട്ടുകളുണ്ട്.

\$

കോഴിക്കോട് - മഞ്ഞപ്പിത്തം (ഇൻട്രോ)

കോഴിക്കോട് ജില്ലയിലെ വിവിധയിടങ്ങളിൽ മഞ്ഞപ്പിത്തം റിപ്പോർട്ട് ചെയ്ത സാഹചര്യത്തിൽ, പ്രതിരോധ പ്രവർത്തനങ്ങൾ ശക്തമാക്കി .വടക്കുമ്പാട് സ്കൂളിൽ ഇതിനകം 200 ലേറെ വിദ്യാർത്ഥികൾക്കാണ് മഞ്ഞപ്പിത്തം സ്ഥിരീകരിച്ചത്.

കൂടുതൽ വിവരങ്ങളുമായി ആകാശവാണി കോഴിക്കോട് ജില്ലാ പ്രതിനിധി നസീർ ബാബു..
(വോയിസ്)

\$

ശോഭ കരന്തലജെ

മലയാളി ചാർട്ടേഡ് അക്കൗണ്ടന്റ് അന്ന സെബാസ്റ്റ്യന്റെ മരണത്തിൽ വിശദമായ അന്വേഷണം പുരോഗമിക്കുകയാണെന്ന് കേന്ദ്ര തൊഴിൽ സഹമന്ത്രി ശോഭ കരന്തലാജെ. അന്നയുടെ മരണം ഏറെ സങ്കടകരമാണെന്നും തൊഴിലിടത്തെ ചൂഷണം സംബന്ധിച്ച് അന്വേഷണം നടത്തുമെന്നും കേന്ദ്രമന്ത്രി അറിയിച്ചു. മുൻ കേന്ദ്ര മന്ത്രി രാജീവ് ചന്ദ്രശേഖരന്റെ എക്സ് പോസ്റ്റ് പങ്കുവെച്ചായിരുന്നു പ്രതികരണം. പുണെയിലെ സ്വകാര്യ കമ്പനിയിൽ ജോലിചെയിതിരുന്ന മകളുടെ മരണം ജോലിഭാരം മൂലമാണെന്ന് അന്നയുടെ അച്ഛൻ ആരോപിച്ചിരുന്നു.

\$

ജോർജ് കുര്യൻ - വിശ്വകർമ്മ

പി എം വിശ്വകർമ്മ പദ്ധതിയുടെ ഒന്നാം വാർഷിക ആഘോഷത്തിന്റെ ഭാഗമായി നാളെ തിരുവനന്തപുരത്ത് സംഘടിപ്പിക്കുന്ന പരിപാടി കേന്ദ്ര സഹമന്ത്രി ജോർജ് കുര്യൻ ഉദ്ഘാടനം ചെയ്യും. കഴക്കൂട്ടം നാഷണൽ സ്കിൽ ട്രെയിനിംഗ് ഇൻസ്റ്റിറ്റ്യൂട്ട് ഫോർ വിമണിൽ നടക്കുന്ന പരിപാടിയിൽ ഗുണഭോക്താക്കളുടെ സർട്ടിഫിക്കറ്റും മന്ത്രി വിതരണം ചെയ്യും. പി എം വിശ്വകർമ്മ പ്രദർശനത്തിന്റെ ഉദ്ഘാടനം നിർവഹിക്കുന്ന അദ്ദേഹം കരകൗശല വിദഗ്ദ്ധരുമായി ആശയവിനിമയം നടത്തും. മഹാരാഷ്ട്രയിലെ വാർധയിൽ പ്രധാനമന്ത്രിനരേന്ദ്ര മോദി പങ്കെടുക്കുന്ന ദേശീയ പി.എം വിശ്വകർമ്മ പരിപാടിയുടെ തത്സമയ പ്രദർശനവും പരിപാടിയിൽ ഉണ്ടാകും.

\$

പാലക്കാട് - സ്വച്ഛതാ ഹി സേവ ഇൻട്രോ

പാലക്കാട് ജില്ലയിൽ നെഹ്റു യുവകേന്ദ്രയുടെ ആഭിമുഖ്യത്തിൽ സ്വച്ഛതാ ഹി സേവ ക്യാമ്പയിന് തുടക്കമായി. ക്യാമ്പയിന്റെ ഭാഗമായി നൂറോളം യുവതീ യുവാക്കൾ കോട്ടമൈതാനത്തിലെയും പരിസരപ്രദേശങ്ങളിലെയും പ്ലാസ്റ്റിക് മാലിന്യങ്ങൾ ശേഖരിച്ച് സംസ്കരിച്ചു. സ്വച്ഛതാ റാലിയും ഇതിന്റെ ഭാഗമായി നടന്നു.

മേരാ യുവ ഭാരതിന് കീഴിൽ സംസ്ഥാനത്ത് സംഘടിപ്പിച്ചു വരുന്ന ശുചിത്വ പരിപാടികളെക്കുറിച്ച് നെഹ്റു യുവ കേന്ദ്ര സംസ്ഥാന ഡയറക്ടർ എം അനിൽകുമാർ ആകാശവാണി വാർത്തകളോട്...

(ഹോൾഡ്)

\$

ഷിരൂർ - തിരച്ചിൽ

കർണാടകയിലെ ഷിരൂരിൽ ഗംഗാവലിപ്പുഴയിൽ മണ്ണിടിച്ചിലിൽ കാണാതായ കോഴിക്കോട് സ്വദേശി അർജുനായുള്ള തിരച്ചിൽ നാളെ പുനരാരംഭിക്കും .ഇതിനായി കാർവാറിൽ നിന്നുള്ള ഡ്രസ്റ്റർ സ്ഥലത്ത് എത്തിയിട്ടുണ്ട് .ശക്തമായ മഴയിൽ കഴിഞ്ഞ ജൂലൈ 16 നുണ്ടായ മണ്ണിടിച്ചിലിലാണ് അർജുനെ കാണാതാകുന്നത് .തുടർന്ന് നിരവധി തവണ തിരച്ചിൽ നടത്തിയെങ്കിലും എല്ലാ ശ്രമങ്ങളും വിഫലമാകുകയായിരുന്നു.

\$

ഓണക്കാല പരിശോധന - ആരോഗ്യവകുപ്പ്

ഓണക്കാലത്ത് വിതരണം ചെയ്ത ഭക്ഷ്യ വസ്തുക്കളുടെ ഗുണനിലവാരവും, സുരക്ഷയും ഉറപ്പുവരുത്തുന്നതിനായി ഭക്ഷ്യ സുരക്ഷാ വകുപ്പിന്റെ നേതൃത്വത്തിൽ സംസ്ഥാന വ്യാപകമായി 3,881 പരിശോധനകൾ നടന്നതായി മന്ത്രി വീണാ ജോർജ്ജ്. 231 സ്കൂളുകളാണ് പരിശോധനകൾക്ക് നേതൃത്വം നൽകിയത്. ഗുരുതര വീഴ്ചകൾ കണ്ടെത്തിയ 108 സ്ഥാപനങ്ങളുടെ പ്രവർത്തനം നിർത്തിവയ്ക്കിയിട്ടുണ്ടെന്നും മന്ത്രി പറഞ്ഞു.

\$

അരിയിൽ ഷൂക്കൂർ

എം എസ് എഫ് പ്രവർത്തകനായിരുന്ന അരിയിൽ ഷൂക്കൂറിന്റെ വധവുമായി ബന്ധപ്പെട്ട് സിപിഎം നേതാക്കളായ പി ജയരാജൻ, ടി വി രാജേഷ് എന്നിവർ സമർപ്പിച്ച വിടുതൽ ഹർജി കൊച്ചിയിലെ സിബിഐ പ്രത്യേക കോടതി തള്ളി.

ഗുഡ്ലോചന നടന്നതിന് ഇരുവരുടെയും പങ്ക് തെളിയിക്കുന്ന ഫോൺ രേഖകളും, സാക്ഷി മൊഴികളും, സാഹചര്യ തെളിവുകളും ഉണ്ടെന്ന ഷുക്കൂറിന്റെ മാതാവിന്റെ വാദം കൂടി കണക്കിലെടുത്താണ് കോടതി നടപടി. കോടതി വിധിയെ സ്വാഗതം ചെയ്യുന്നതായി മുസ്ലീംലീഗ്, കോൺഗ്രസ് നേതാക്കൾ പ്രതികരിച്ചു.

\$

സുഭദ്ര കൊലക്കേസ്

ആലപ്പുഴ എറണാകുളം സ്വദേശിയായ വയോധിക സുഭദ്ര യെ കലവൂരിലെ വാടക വീട്ടിൽ കൊന്ന് കുഴിച്ച് മുടിയ കേസിലെ പ്രതികളെ തെളിവെടുപ്പിനായി ഈ മാസം 26 വരെ പോലീസ് കസ്റ്റഡിയിൽ വിട്ടു .ഒന്നാം പ്രതി ശർമിള, ഭർത്താവും രണ്ടാം പ്രതിയുമായ മാത്യൂസ് എന്നിവരെയാണ് കസ്റ്റഡിയിൽ വിട്ടത്.

\$

തിരുവനന്തപുരം ജലവിതരണം മുടങ്ങും

സ്റ്റാർട്ട് സിറ്റി പദ്ധതി പ്രവർത്തനങ്ങളുമായി ബന്ധപ്പെട്ട് തിരുവനന്തപുരം ആൽത്തറ- മേട്ടുക്കട റോഡിൽ സ്ഥാപിച്ചിട്ടുള്ള പുതിയ ലൈനുകൾ ചാർജ്ജ് ചെയ്യുന്ന ജോലികൾ നടക്കുന്നതിനാൽ ഈ മാസം 24 ന് പകൽ 10 മണി മുതൽ രാത്രി 12 മണി വരെ പ്രദേശത്ത് ജലവിതരണം മുടങ്ങും. വഴുതക്കാട്, ഉദാരശീരോമണി റോഡ്, പാലോട്ടുകോണം, സി എസ് എം നഗർ, ശിശുവിഹാർ ലൈൻ, കോട്ടൺഹിൽ, ഇടപ്പഴിഞ്ഞി, കെ. അനിരുദ്ധൻ റോഡ്, ഇറക്കം റോഡ്, മേട്ടുക്കട, വലിയശാല, തൈക്കാട്, എന്നീ പ്രദേശങ്ങളിൽ ജലവിതരണം തടസ്സപ്പെടും. ഉപഭോക്താക്കൾ വേണ്ട മുൻകരുതൽ സ്വീകരിക്കണമെന്ന് വാട്ടർ അതോറിറ്റി അഭ്യർത്ഥിച്ചു.

\$

ക്രിക്കറ്റ് -ഇന്ത്യ -ബംഗ്ലാദേശ്

ഇന്ത്യ- ബംഗ്ലാദേശ് ഒന്നാം ക്രിക്കറ്റ് ടെസ്റ്റിന്റെ ആദ്യ ദിനമായ ഇന്ന് കളി അവസാനിക്കുമ്പോൾ, ഇന്ത്യ 6 വിക്കറ്റ് നഷ്ടത്തിൽ 339 റൺസ് എന്ന നിലയിൽ .ഇന്ത്യക്കുവേണ്ടി രവിചന്ദ്രൻ അശ്വിൻ സെഞ്ചുറി നേടി.102 റൺസുമായി അശ്വിനും 86 റൺസുമായി രവിന്ദ്ര ജഡേജയുമാണ് ക്രീസിൽ . ടോസ് നേടിയ ബംഗ്ലാദേശ് ഇന്ത്യയെ ബാറ്റിങ്ങിന് അയക്കുകയായിരുന്നു. ചെന്നൈ എം എ ചിദംബരം സ്റ്റേഡിയത്തിലാണ് മത്സരം നടക്കുന്നത്.

\$

ഐ എസ് എൽ

ISL ഫുട്ബോളിൽ ഇന്ന് ബംഗ്ലൂരു എഫ്,സി, ഹൈദരാബാദിനെ നേരിടും. രാത്രി 7.30 ന് ബംഗളൂരുവിലാണ് മത്സരം .

\$

ഓഹരി/സ്വർണം

രാജ്യത്തെ ഓഹരി വിപണികളിൽ നേട്ടം. ബോംബെ ഓരഹി സൂചിക സെൻസെക്സ് 236 പോയിന്റ് നേട്ടത്തിൽ 83,184 ലും ദേശീയ ഓഹരി സൂചിക നിഫ്റ്റി 38 പോയിന്റ് ഉയർന്ന് 25,415 ലും വ്യാപാരം അവസാനിപ്പിച്ചു.

സ്വർണവിലയിൽ നേരിയ കുറവ്. പവൻ 200 രൂപ കുറഞ്ഞത് 54,600 രൂപയും ഗ്രാമിൻ 25 രൂപ കുറഞ്ഞത് 6,825 രൂപയുമാണ് ഇന്നത്തെ വില.

\$

ഇരട്ടയാർ - തിരച്ചിൽ

ഇടുക്കി ജലാശയത്തിന്റെ ഭാഗമായ ഇരട്ടയാർ ടണലിന് സമീപത്ത് ഒഴുക്കിൽ പെട്ട് കാണാതായ 2 വിദ്യാർത്ഥികളിൽ ഒരാൾ മരിച്ചു. കായംകുളം സ്വദേശി അതുലാണ് മരിച്ചത്. ഒഴുക്കിൽപ്പെട്ട ഒരാൾക്കു വേണ്ടി തിരച്ചിൽ തുടരുകയാണ്.

\$

നെഹ്റു ട്രോഫി പാലം

ആലപ്പുഴ നിയോജക മണ്ഡലത്തിലെ പുനനമട-നെഹ്റു ട്രോഫി പാലം നിർമ്മാണത്തിന് നാളെ തുടക്കമാകും. മന്ത്രി പി.എ.മുഹമ്മദ് റിയാസ് നിർമ്മാണ ഉദ്ഘാടനം നിർവഹിക്കും. ആലപ്പുഴ മുനിസിപ്പാലിറ്റിയിലെ പുനനമട വാർഡിനെയും നെഹ്റു ട്രോഫി വാർഡിനെയും തമ്മിൽ ബന്ധിപ്പിക്കുന്ന പാലം കൂട്ടനാടിന്റെ വിനോദ സഞ്ചാര സാധ്യതകൾക്ക് പുതിയ മാനം നൽകും.

\$
\$\$\$\$\$\$\$\$\$\$\$\$\$\$\$\$
\$\$\$\$\$\$
\$\$\$

RNU TVPM